



Qorti tal-Maġistrati (Malta)

RIK NRU 65/2019: CATANIA FISHERIES LTD (C72318) V.
SANJONMAR TRADING LIMITED (C28458) U ALEXANDER ATTARD
(K.I. 840452M)

(AMMONT DOVUT – KAPITOLU GHAS-SUBIZZJONI)

MAĠISTRAT: DR. VICTOR G. AXIAK

2 ta' Novembru 2020

IL-QORTI,

wara li kkunsidrat ir-rikors ta' Catania Fisheries Ltd ("il-kumpanija rikorrenti" jew "ir-rikorrenti") ipprezentat fit-3 ta' April 2019,

wara li rat li Sanjomar Trading Limited u Alexander Attard ("l-intimati") ġew notifikati bir-rikors u bl-atti relattivi bil-proċedura tal-pubblikazzjoni u affissjoni b'effett mill-20 ta' Novembru 2020 (ossia' tlett ijiem ta' xogħol wara l-pubblikazzjoni f'gazzetta lokali¹),

wara li rat illi l-intimati baqgħu ma' daħħlu l-ebda risposta u naqsu milli jidhru għas-seduti fosthom dik tad-19 ta' Ottubru 2020,

wara li rat l-kapitolu għas-subizzjoni tal-intimati ipprezentat mill-kumpanija rikorrenti fis-seduta tad-19 ta' Ottubru 2020,

wara li rat illi l-intimati għal darb' oħra naqsu milli jidhru fis-seduta tat-2 ta' Novembru 2020,

wara li rat id-dokumenti kollha esebiti fil-kawża

qed tagħti din is-

¹ Fol 65

Sentenza

1. Il-kumpanija rikorrenti qed titlob ir-rifużjoni tas-somma ta' għaxart elef euro (€10,000) għax-xogħol li skond ir-rikorrenti l-intimati obligaw ruħhom li jagħmlu fil-ħanut tar-rikorrenti li jinsab għewwa s-*supermarket* "Pavi" għewwa Hal Qormi liema xogħol ma' għewx eżegwiti. Bl-ispejjeż inklużi dawk tal-ittra ufficjali bin-numru 4022/2018 tat-12 ta' Diċembru 2018 u bl-imgħax sad-data tal-ħlas effettiv kontra l-intimati li għew ingunti għas-subizzjoni tagħhom.
2. L-intimati għew notifikati bir-rikors u bl-atti relattivi bil-proċedura tal-pubblikazzjoni u affissjoni b'effett mill-20 ta' Novembru 2019 (ossia' tlett ijiem ta' xogħol wara l-pubblikazzjoni f'gazzetta lokali²).
3. L-intimati baqgħu ma' daħħlu l-ebda risposta.
4. Fis-seduta tad-19 ta' Ottubru 2020 l-intimati ma' dehrux u għalhekk il-kumpanija rikorrenti ipprezentat kapitolu għas-subizzjoni tagħhom liema kapitolu għie approvat mill-Qorti. Fil-kapitolu, ir-rikorrenti talbet lill-intimati '*jipprovaw bil-ġurament li huma debituri tar-rikorrenti fis-somma u għar-raġunijiet indikati fir-rikors*'. Il-kawża imbagħad tħalliet għas-subizzjoni tal-intimati għat-2 ta' Novembru 2020.
5. L-intimati għal darb' oħra naqsu milli jidhru fis-seduta tat-2 ta' Novembru 2020 u dan sabiex iwiegħbu għad-domanda tar-rikorrenti.

Il-ligi u l-kazistika kif applikabbli għal din il-kawża

6. L-Artikolu 171(2) tal-Kap. 12 tal-Liġijiet ta' Malta li jitratta t-"*tmexxija fil-Qrati Inferjuri*" jipprovdi testwalment kif ġej:

'Il-kawża għandha titmexxa sommarjament skont l-artikolu 215.'

7. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

'Il-qrati msemmin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-gustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu mal-mod li bih għandu jitmexxa fil-qrati hawn fuq imsemmija bħal ma jingħad hawn fuq.'

² Fol 65

8. L-Artikolu 702(1) tal-Kap. 12 tal-Liġijiet ta' Malta jiddisponi kif ġej:

'Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviż imsemmi fl-artikolu 171.'

9. L-Artikolu 699 tal-Kap. 12 tal-Liġijiet ta' Malta però jipprovdi ukoll illi:

'699.(1) Fil-qorti kollha ta' kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.

(2) Il-kapitoli għandhom jiġu pprezentati lill-qorti waqt is-smiġħ tal-kawża għalbiex jiġu approvati'

10. L-Artikolu 713 tal-Kap. 12 tal-Liġijiet ta' Malta jgħid illi:

'Il-prova bil-mezz tas-subizzjoni tista' f'kull każ issir sew qabel kemm wara li jingiebu provi oħra, sew fil-qorti tal-ewwel grad kemm fil-qorti fi grad ta' appell.'

11. It-talba għas-subizzjoni tal-intimati saret mill-kumpanija rikorrenti kemm fir-rikors promotur tagħha u kif ukoll matul is-seduta tad-19 ta' Ottubru 2020.

12. Issa skond l-Artikolu 702(3)(b) tal-Kap. 12 tal-Liġijiet ta' Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġħ tal-kawża u l-pretenzjoni miġjuba quddiem il-Qorti tkun ta' aktar minn ħames mija u tnejn u tmenin euro u erbgha u tletin ċenteżmu (€ 582.34), kif inhu l-każ f'din il-kawża:

'il-Qorti għandha tħalli l-kawża għal darb'oħra li ma jkunx aktar tard minn ħmistax-il jum mid-data tas-seduta ... u l-kapitoli kif ikunu ġew imniżżlin mill-qorti jitqiesu mistqarra kemm-il darba l-parti li tagħha tintalab is-subizzjoni, mingħajr ma tingieb raġuni tajba għal dak in-nuqqas, terġa' tonqos li tidher fil-jum li għalih il-qorti tkun halliet il-kawża kif intqal.'

13. Kif ingħad iżjed 'l fuq, wara li ġie pprezentat il-kapitolu għas-subizzjoni tal-intimati fis-seduta tad-19 ta' Ottubru 2020, din il-Qorti ħalliet il-kawża għas-seduta tat-2 ta' Novembru 2020 sabiex l-intimati jwieġbu għad-domanda tal-kumpanija rikorrenti.

14. Meta fis-seduta tat-2 ta' Novembru 2020 l-intimat naqsu għal darb' oħra milli jidhru sabiex iwiegħbu għad-domanda tar-rikorrenti huma effettivament ammettew illi huma debituri tar-rikorrenti fis-somma u għar-raġunijiet indikati fir-rikors.

15. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01JSP deċiża fit-28 ta' April 1998) il-Qorti tal-Appell qalet illi

“din ic-ċirkustanza hi ħafna rilevanti għaliex tfigger illi bin-nuqqas tal-konvenut appellat li jidher biex jikkontesta l-kapitolu, saret prova positiva li l-ammont reklamat mill-attur kien dovut lilu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut.”

16. Pero kif ingħad mill-Qorti tal-Appell (Inferjuri) fis-sentenza **Noel Sultana v. Tony Xerri** (App. Nru. 7/2009/1 PS – 07.07.2010):

“... huwa dejjem ta' rilevanza li jigi denotat f'kazijiet ta' din ix-xorta illi l-apprezzament tal-pertinenza u ta' l-influwenza tal-kapitolu tikkostitwixxi valutazzjoni ta' natura diskrezzjonali rizervata lill-gudikant fil-mertu... ghalkemm in-nuqqas ta' twegiba għal kapitolu tagħmel prova positiva jew argoment indizzjarju ta' prova, il-valur ta' din l-istess prova seta' dejjem jigi mwarrab jekk, fuq l-apprezzament prudenzjali, jinstab li l-oggett tat-talba mhux sufficjentement suffragat minn elementi oħra ta' prova akkwiziti mill-process”.

17. Il-Qorti tal-Appell (Superjuri) qalet ukoll fis-sentenza **James Trapani v. Vincent Cilia** (28.04.2000) illi:

“ghalkemm il-kapitolu jitqiesu konfessati pero dan ma jfisserx li l-Qorti kienet obbligata toqghod fuq il-prezunta ammissjoni. Dik il-prova kellha tigi evalwata u meqjusa flimkien ma' kull prova oħra li sa dak l-istadju setgħet kienet diga prodotta quddiem il-Qorti”.

18. Il-Qorti fliet ix-xhieda li ressuq r-rikorrenti, cioè l-affidavit ta' Clint Catania (Direttur tar-rikorrenti) ipprezentat fis-seduta tad-19 ta' Frar 2020³ u t-testimonjanza viva voce ta' Joanna Bartolo (għan-nom tal-Bank of Valletta p.l.c.) mogħtija fis-seduta tad-19 ta' Ottubru 2020⁴ u mill-assjem tagħhom (inkluż allura l-konfessjoni prezunta

³ Fol 71

⁴ Fol 82A

fuq imsemmija) hija iktar milli sodisfatta li t-talba tal-kumpanija rikorrenti hija ben fondata u jisthoqqilha tigi akkolta.

Deċiżjoni

19. Għal dawn ir-raġunijiet il-Qorti tiddisponi minn din il-kawża billi tilqa' t-talbiet tal-kumpanija rikorrenti b'dan li:

- 1. Tiddikjara li l-intimati huma debituri tal-kumpanija rikorrenti fis-somma ta' għaxart elef euro (€10,000) rappreżantanti rifużjoni ta' prezz imħallas lilhom għax-xogħol li l-intimati obbligaw ruħhom li jagħmlu lir-rikorrenti fil-ħanut tar-rikorrenti li jinsab għewwa s-supermarket "Pavi" għewwa Hal Qormi liema xogħol ma' giex eżegwit.**
- 2. Tikkundanna lill-intimati jhallsu lill-kumpanija rikorrenti dan l-ammont flimkien mal-imghax legali fuq tali ammont dekoribbli mill-20 ta' Novembru 2019 sad-data tal-effettiv pagament.**
- 3. Fir-rigward tal-ispejjeż kif mitluba dawn għandhom jkunu a karigu tal-intimati.**

V.G. Axiak

Maġistrat

M. Azzopardi

Dep. Registratur